



بِسْمِ اللَّهِ الرَّحْمَنِ الرَّحِيمِ

د مولانا سعيد افغاني د سولې او تفاهم، نشراتي ارگان

www.said-afghani.org

آزاده، ټولنيزه، علمي، فرهنگي او نشراتي ارگان



Dr.Said Afghani

د مولانا سعيد افغاني : آزاده ، ټولنيزه، علمي ، فرهنگي او نشراتي ارگان ته ښه راغلاست !

د مولانا داکتر محمد سعيد « سعيد افغاني » ليکنه

د نشر نيټه : اول جنوري 2019 م

د پشتر سعادت په څه کې دی ؟

گران لوستونکي به د دې پوښتنې د ځواب د پاره هر يو ځانله څه په خيال کېښي لري .
هو : د پوهانو فکر يو وخت داسې مرتبې ته رسيدوي چه واره واره شيانو ته اهميت نه ورکوي او په تدريجي صورت سره د کور ځيني کلي ته ؛ او د کلي ځيني قري ته ؛ او د قري ځيني علاقې ته ؛ او د علاقې ځيني سمت ته ؛ او د سمت ځيني مملکت او وطن ته ؛ او د وطن ځيني دنيا ته د فکر وړانگې او پلوشې څپروي او د دنيا اصلاح او اتحاد او ترقي او ارامي د نظر لاندې راولي .

دارنگه افکار د هغو اشخاصو په نصيب کېږي ، کوم چه د دوي اصلاحي سير او حرکت ځيني د ښې تربیې په مرسته مخ په انسانيت روان وي .

په ياد لري : کوم هغه وطن او جامعه چه هلته پوهان خپل مسووليت پيژني ؛ په داسې جامعه او وطن کېښي خلک ډير د روښانه احساساتو خاوندان وي او د عمل عوامل او بنيادني او دحيات او ژوند ثانيې او دقيقې ئې ټول د اصلاحي افکارو او د بشر د سعادت د تارونو ځيني بوده او تنسته وي .

شک نه شته چه که نن په دنيا کې له يوې خوا سخت زور او ظلم او د سياست په طلسمي پرده کېښي رنگارنگ چلونه او چانسونه روان دي ، ليکن ؛ له بلې خوا آه او فريادونه شته او د بشر د حقوقو او د آزادي او ارامي او سعادت د پاره ئې خبرې اتري اوريدل کېږي .

که څه هم په زړونو کېښي به هر څه وي او افکار به د حرص په مرض عليل وي ، ليکن ؛ حقيقت دا دی چه ځيني خلک د بشر د سعادت او ازونه هم پورته کوي او دا هم ده چه په دې او ازونو کېښي د دنيا مصلح سياسيون تبصری کوي او په تبصرو سره پوشيده او مرموزه اسرار او اعراض کشفوي او وائی چه نن په داخبره کېښي دا مقصد دی او په دا کېښي دا ... !

بايد ووايم : چه نن په دنيا کېښي له يوې خوا سخت روحي امراض او اجتماعي مفسد ليدل کېږي او له بلې خوا ، د پوهانو هلی او ځلی قابل الترحم معلومېږي .

ببیا هم نا امیدي په کارنده او دومره باید مایوسه نشو چه د بشر د سعادت د پاره به هیڅ نکړو او دا ځکه چه قدرت د هر انسان په خټه او سرشت کېني متضادي قواوي تخليق کړي دي.

هو : بخل ، حسد ، حرص ، کينه ، ظلم ، تعبدی ، غدر ، خیانت او داسي نور علمي او اخلاقي او اجتماعي ، او ادبي او سياسي مفاسد او خطاوي ؛ که د حضرت انسان ځني ترشح او بروز کوي لکن ؛ رښتيا خبره داده چه په هم دا انسان کېني دا قوت او طاقت او صفت هم شته چه د عاجزانو سره مرسته کوي او د خپل لاس گټه او حاصل د خلکو په رفاه او اسایش کېني مصرفوي او هم د خلکو د خطاوو ځني عفو لري او د عفو ځني وروسته بيا په صاف زړه محبت او خدمت کوي .

هم دا انسان دي چه د انسان د پاره ئي علمي او اخلاقي ، اجتماعي او ادبي او سياسي لیاری او پانگی پیدا کړي او د تمدن او د اجتماع په برکت ئي انسان د وحشت او بربریت ځني خلاص او په علمي او فني ، زراعتي او اقتصادي چارو سره ئي د حیات په مستریحو مراحلو او مراتبو پوه او خبر کړ .

مقصدا دا چه که څه هم په انسان کېني منفي قواوي شته ؛ او دا منفي قواوي کله شدت او غلیان لري او د دنیا هوا تاریکوي. لیکن ؛ د انسان سره لکه چه مخکی مو وویلي دا قوت او طاقت هم شته چه د مثبتو قواوو په برکت د حیات فضاء صافه وي او د بشر د سعادت د پاره خدمت کوي.

زما په عقیده : د بشر حقیقي سعادت به هلته حاصل شي چی مادیت او روحانیت تعادلي رنگ قبول کړي ! ځکه دا فکر غلط دی چی دنیا یوازی د مادیت په اساس قائمه ده ، او هر څه به په همدا کېني وي چه مادی شیان لوړ شي .

همدا رنگه دا هم صحیح نه ده چه په دنیا کېني به یوازی روحانیت د حیات اساس وي ! نه بلکه باید دا دواړه په تعادل سره صورت او اساس پیدا کړي.

نو پدی اساس د دنیا پوهان دي چه د مادیت او روحانیت د تعادل د پاره خدمت پیل ، او د روحي او نفسي مهمو امراضو دی په ښه شان سره علاج او اجتماعي لیار ښونی وکړي.

« سعید افغانی »

د ۱۳۵۲ هجري شمسي کال - کابل

ترتیب کوونکی : برهان الدین « سعیدی »

www.said-afghani.org - بازگشت به صفحه اصلی